

*Joseph A Bugeja*


*B. Comm, B.A. (Hons) Econ; MBA (Maastr)*

## *Il-partecipazzjoni tal-ghaqdjet Qriema fl-Assemblea Nazionale tal-1919-1921.*

Din is-sena jahbat id-disghin anniversarju minn meta pajjiżna kellu l-ewwel gvern responsabbli. Dan l-iżvilupp fil-hajja politika ta' pajjiżna kien frott il-hidma kbira tal-patrijotti Maltin u ta' dawk l-ghaqdjet li appoġġjawhom. F'dan l-artiklu ser nagħtu harsa lejn is-sehem tal-ghaqdjet Qormin f'dan l-avveniment hekk importanti fl-istorja ta' pajjiżna, b'mod speċjali s-sehem tas-Socjeta' Filarmonica San Giorgio Martire.

Fil-11 ta' Novembru 1918 ġie ddikjarat l-armistizzju u l-gwerra l-Kbira, li hasdet tant miljuni fil-fjur taż-zoghżija, issa kienet intemmet. F'Malta saru festi kbar harġu jdoqqu l-baned fil-Belt. Kienet gwerra li ġabet taqlib politiku kbir fl-Ewropa. L-imperu Russu u dak Awstro-Ungariku kienu sfaxxaw u l-karbiet nazzjonalistiċi tal-popli Serbi (dominati mill-Awstrija) u Baltiċi (iddominati mir-Russja) ġew mismugħa għaliex dawn ingħataw l-indipendenza. Kienet tfaċċat il-Polonja wara nuqqas ta' kważi seklu. Dawn l-avvenimenti saħhew ir-rieda tal-Maltin sabiex huma wkoll jitolbu aktar drittijiet u jibdeu imexxu hwejjighom f'arthom – Self Government. Fil-gazzetta "il-Malta" tat-23 Novembru 1918, Filippo Sciberras għamel appell sabiex tissejjah Assemblea Nazionale sabiex titlob is-Self Government. L-appell kien indirizzat lill-ghaqdjet kostitwiti kollha ta' Malta.

L-ewwel li aderixxa kien iċ-circolo "Giovane Malta". Din l-adezzjoni fethet it-triq sabiex il-korpi kostitwiti, uħud mill-kapitli ta' Malta, il-partiti politiċi u numru kbir ta' għaqdjet mużikali u soċjali Maltin aderixxew għal din is-sejha. Fost l-ghaqdjet mużikali li aderixxew insibu tliet għaqdjet Qormin - iċ-circolo Musicale S. Andrea, circolo Mandolinistico Indipendenza u Filarmonika San Giorgio Martire. Iċ-circolo S. Andrea innomina lill Carmelo Zammit u C. Cassar (president u segretarju taċ-circolo); Iċ-circolo Mandolinistico Indipendenza innomina lil Henry Parnis England u Giuseppe Borg (V. President taċ-circolo) bħala d-delegati tiegħu waqt li s-Societa' Filarmonica San Giorgio Martire innominat lil Robert Bencini u lil Emmanuele Farrugia. L-adezzjoni tal-Banda San Ġorġ kienet iffirmata minn Anton Stivala bħala president. Dan juri li Stivala kien għadu president tas-soċjeta' żgur sal-1918.



L-ewwel laqgħa tal-Assemblea Nazzionale saret nhar il-25 ta' Frar 1919 . Il-gazzetta "il-Malta" fil-harġa tas-27 ta' Frar 1920 ippublikat il-lista tad-delegati li attendew u fost il-lista nsibu r-rappreżentanti tat-tliet għaqdiet Qriema li aderixxew. Waqt din il-laqgħa kienu saru dimostrazzjonijiet kbar fil-Belt b'appoġġ għat-talba għas-self government.

It-tieni laqgħa kienet imsejha għas-7 ta' Ġunju 1919. Kien magħżul is-Sibt sabiex id-delegati u n-nies ikunu jistgħu jikkonkorru aktar. Kienu dahlu folol kbar fil-Belt. Il-folla habtet għall-hanut "A La Ville de Londres" – l-istess hanut li l-folla kienet habtet għalih fil-25 ta' Frar. Minn hemm il-folla bdiet tattakka dawk l-istabilimenti li kellhom tperper il-bandiera Inġliża. Wara li giet attakkata l-istamperija tal-chronicle, ġew mgħajta l-pulizija li ma setgħux jikkontrollaw il-folla u għalhekk ġew imsejha s-suldati li sparaw fuq il-folla u hallew tlieta mejta u hamsa feruti . Dan kien qed isehh waqt li fil-Giovane Malta kienet għaddejja t-tieni laqgħa tal-Assemblea Nazzionale . L-irvellijiet infirxu wkoll f'ċerti rhula fejn ġew irrapurtati sakkeġġi f'Hal Qormi, Hal-Luqa u ż-Żejtun .

Il-gvernatur il-ġdid, Lord Plumer, wara l-irvellijiet tas-7 u 8 ta' ġunju, sejjah lil Sciberras fil-palazz sabiex jiddiskutu kif tista' tintlaqa' t-talba tal-Maltin. Fil-laqgħa tat-8 t'Awwissu, li nżammet f'Villa Gourgon f'Hal-Lija, id-delegati tal-Assemblea Nazzjonali, fosthom id-delegati tat-tliet għaqdiet Qriema li aderixxew, approvaw abbozz ta' kostituzzjoni ġdida. Fl-20 ta' Novembru 1919, il-gvern Inġliż habbar li kien ser jagħti s-Self government, liema kostituzzjoni fit-12 ta' Ġunju 1920 waslet permezz tal-Draft Letters Patent . Izda ġara li dawn il-Letters Patent ma nkludewx il-klawsola sabiex ir-Reliġjon Kattolika tkun rikonoxxuta bhala r-reliġjon ta' Malta. L-isqof Mauro Caruana fid-19 ta' Ġunju 1920 oġġezzjona għal dan il-fatt u talab sabiex din tinbidel, b'mod speċjali Artiklu 56. Numru ta' għaqdiet aderixxew għal din is-sejha tal-isqof. Fost l-għaqdiet Qriema, kien il-kumitat tal-Filarmonika S Giorgio Martire biss li appoġġjat is-sejha tal-isqof. Din l-adezzjoni saret permezz tad-delegati ta' din il-għaqda fuq deċiżjoni tal-kumitat f'laqgħa li nżammet nhar il-11 ta' Lulju 1920.

Bi thejjija għall-ewwel elezzjonijiet taht il-kostituzzjoni l-ġdida twaqqfu numru ta' partiti politiċi, fosthom l-Unione Politica Maltese, l-eredi tal-Partito Popolare immexxi minn Ignazio Panzavecchia, il-Partito Democratico Nazzionalista mmexxi minn Nerik Mizzi u l-Partit tal-haddiema mmexxi minn Willie Savona. L-Għaqda Mużikali San Ġorġ Martri tul is-snin li kienet ilha mwaqqfa kienet tat appoġġ lil dawn it-tliet partiti u kienet involuta fit-twaqqif ta' tnejn minnhom . Taht din il-kostituzzjoni fl-elezzjoni ta' l-1924 ġew eletti bhala deputati għall-Kamra tar-Rappreżentanti tnejn mill-Presidenti tal-Banda San Ġorġ; f'isem l-UPM is-Sur Fort Ellul u f'isem il-Partit Kostituzzjonali, permezz ta' elezzjoni każwali, is-sur Robert Bencini .